

Opinjoni tal-Bord (Artikolu 64)



Opinjoni 10/2020 dwar l-abbozz ta' deċizzjoni tal-awtoritajiet supervizzorji kompetenti tal-Ġermanja rigward l-approvazzjoni tar-rekwiziti għall-akkreditazzjoni ta' korp ta' monitoraġġ tal-kodiċi ta' kondotta skont l-Artikolu 41 tal-GDPR

Adottata fil-25 ta' Mejju 2020

Translations proofread by EDPB Members.
This language version has not yet been proofread.

Werrej

1	SOMMARJU TAL-FATTI	4
2	VALUTAZZJONI.....	4
2.1	Raġunament ġenerali tal-Bord rigward l-abbozz tar-rekwiżiti ta' akkreditazzjoni sottomess	4
2.2	Analizi tal- abbozz tar-rekwiżiti ta' akkreditazzjoni tal-SAs DE għall-korpi ta' monitoraġġ tal-Kodiċi ta' Kondotta	5
2.2.1	KUMMENTI ĠENERALI	5
2.2.2	INDIPENDENZA	6
2.2.3	KUNFLITT TA' INTERESS	7
2.2.4	PROĊEDURI U STRUTTURE STABBILITI	7
2.2.5	INDIRIZZAR TAL-ILMENTI B'MOD TRASPARENTI	7
3	KONKLUŻJONIJIET / RAKKOMANDAZZJONIJIET	8
4	RIMARKI FINALI	8

Il-Bord Ewropew għall-Protezzjoni tad-Data

Wara li kkunsidra l-Artikolu 63, l-Artikolu 64(1)(c), (3) sa (8) u l-Artikolu 41(3) tar-Regolament 2016/679/UE tal-Parlament Ewropew u tal-Kunsill tas-27 ta' April 2016 dwar il-protezzjoni tal-persuni fiżiċi fir-rigward tal-ipproċessar ta' *data* personali u dwar il-moviment liberu ta' tali *data*, u li jhassar id-Direttiva 95/46/KE (minn hawn 'il quddiem "GDPR"),

Wara li kkunsidra l-Ftehim ŻEE u b'mod partikolari l-Anness XI u l-Protokoll 37 tiegħu, kif emendat mid-Deciżjoni tal-Kumitat kongunt taż-ŻEE Nru 154/2018 tas-6 ta' Lulju 2018,¹

Wara li kkunsidra l-Artikolu 10 u l-Artikolu 22 tar-Regoli ta' Proċedura tiegħu tal-25 ta' Mejju 2018,

Billi:

(1) Ir-rwol ewlieni tal-Bord Ewropew għall-Protezzjoni tad-Data (minn hawn 'il quddiem "il-Bord") huwa li jiżgura l-applikazzjoni konsistenti tal-GDPR meta awtorità superviżorja (minn hawn 'il quddiem "SA") ikollha l-ħsieb li tapprova r-rekwiżiti għall-akkreditazzjoni ta' korp ta' monitoraġġ ta' kodiċi ta' kondotta (minn hawn 'il quddiem "kodiċi") skont l-Artikolu 41. Għalhekk, l-għan ta' din l-opinjoni huwa li tikkontribwixxi għal approċċ armonizzat fir-rigward tar-rekwiżiti ssuġġeriti li awtorità superviżorja għall-protezzjoni tad-*data* għandha tabbozza u li japplikaw matul l-akkreditazzjoni ta' korp ta' monitoraġġ tal-kodiċi mill-awtorità superviżorja kompetenti. Anki jekk il-GDPR ma jimponix direttament sett uniku ta' rekwiżiti għal akkreditazzjoni, huwa jippromwovi l-konsistenza. Il-Bord ifittex li jikseb dan l-oġġettiv fl-opinjoni tiegħu billi: l-ewwel nett, jitlob lill-SAs kompetenti biex jabbozzaw ir-rekwiżiti tagħhom għall-akkreditazzjoni tal-korpi ta' monitoraġġ ibbażati fuq l-Artikolu 41(2) tal-GDPR u fuq il-"Linji Gwida 1/2019 dwar il-Kodiċi ta' Kondotta u l-Korpi ta' Monitoraġġ skont ir-Regolament 2016/679" tal-Bord (minn hawn 'il quddiem il-"Linji Gwida"), bl-użu tat-tmien rekwiżiti kif deskritti fit-taqsima dwar l-akkreditazzjoni tal-linji gwida (Taqsima 12); it-tieni, jipprovdi gwida bil-miktub li tispjega r-rekwiżiti ta' akkreditazzjoni; u fl-aħħar, billi jitlob lill-SAs jadottaw ir-rekwiżiti f'konformità ma' din l-opinjoni, sabiex jinkiseb approċċ armonizzat.

(2) B'referenza għall-Artikolu 41 tal-GDPR, l-awtoritajiet superviżorji kompetenti għandhom jadottaw rekwiżiti għall-akkreditazzjoni tal-korpi ta' monitoraġġ tal-kodiċijiet ta' kondotta approvati. Huma għandhom, madankollu, japplikaw il-mekkaniżmu ta' konsistenza sabiex jippermettu li jiġu stabbiliti rekwiżiti xierqa li jiżguraw li l-korpi ta' monitoraġġ iwettqu l-monitoraġġ tal-konformità mal-kodiċijiet b'mod kompetenti, konsistenti u indipendenti, u b'hekk jiffaċilitaw l-implimentazzjoni xierqa tal-kodiċijiet fl-Unjoni kollha u, b'rizultat ta' dan, jikkontribwixxu għal applikazzjoni xierqa tal-GDPR.

(3) Sabiex kodiċi li jkopri l-awtoritajiet u l-korpi mhux pubbliċi jiġi approvat, korp (jew korpi) ta' monitoraġġ għandu (għandhom) jiġi/u identifikat(i) bħala parti mill-kodiċi u akkreditat(i) mill-SA kompetenti bħala li jista'/jistgħu jimmonitorja(w) il-kodiċi b'mod effettiv. Il-GDPR ma jiddefinixxix it-terminu "akkreditazzjoni". Madankollu, l-Artikolu 41(2) tal-GDPR jiddeskrivi r-rekwiżiti ġenerali għal akkreditazzjoni tal-korp ta' monitoraġġ. Hemm numru ta' rekwiżiti li għandhom jintlaħqu sabiex l-awtorità superviżorja kompetenti tkun sodisfatta biex takkredita korp ta' monitoraġġ. Is-sidien tal-

¹ Referenzi għall-"Unjoni" li jsiru f'din l-opinjoni għandhom jinftehm u bħala referenzi għaż-ŻEE".

kodiċi huma meħtieġa jispjegaw u juru kif il-korp propost tagħhom ta' monitoraġġ jilhaq ir-rekwiżiti stabbiliti fl-Artikolu 41(2) tal-GDPR biex jiksbu l-akkreditazzjoni.

(4) Filwaqt li r-rekwiżiti għall-akkreditazzjoni tal-korpi ta' monitoraġġ huma soġġetti għall-mekkaniżmu ta' konsistenza, l-iżvilupp tar-rekwiżiti ta' akkreditazzjoni previsti fil-Linji Gwida għandu jkollu is-settur jew l-ispeċifitajiet tal-kodiċi. L-awtoritajiet superviżorji kompetenti għandhom diskrezzjoni fir-rigward tal-kamp ta' applikazzjoni u l-ispeċifitajiet ta' kull kodiċi, u għandhom jikkunsidraw il-leġislazzjoni rilevanti tagħhom. L-għan tal-opinjoni tal-Bord huwa għalhekk li jiġi evitati inkonsistenzi sinifikanti li jistgħu jaffettwaw il-prestazzjoni tal-korpi ta' monitoraġġ u konsegwentement ir-reputazzjoni tal-kodiċijiet ta' kondotta tal-GDPR u l-korpi ta' monitoraġġ tagħhom.

(5) F'dan ir-rigward, il-Linji Gwida adottati mill-Bord se jservu bħala linja ta' gwida fil-kuntest tal-mekkaniżmu ta' konsistenza. B'mod partikolari, fil-Linji Gwida, il-Bord jikkjarifika li għalkemm l-akkreditazzjoni ta' korp ta' monitoraġġ tapplika biss għal kodiċi speċifiku, korp ta' monitoraġġ jista' jkun akkreditat għal aktar minn kodiċi wieħed, sakemm jissodisfa r-rekwiżiti għall-akkreditazzjoni għal kull kodiċi.

(6) L-opinjoni tal-Bord għandha tiġi adottata skont l-Artikolu 64(3) tal-GDPR flimkien mal-Artikolu 10(2) tar-Regoli ta' Proċedura tal-EDPB fi żmien tmien ġimgħat mill-ewwel ġurnata tax-xogħol wara li l-President u l-awtorità superviżorja kompetenti jkunu ddeċidew li l-fajl huwa komplut. Fuq deċiżjoni tal-President, dan il-perjodu jista' jiġi estiż b'sitt ġimgħat oħra, filwaqt li tiġi kkunsidrata l-kumplessità tas-sugġett.

ADOTTA L-OPINJONI LI ĠEJJA:

1 SOMMARJU TAL-FATTI

1. L-Awtoritajiet Superviżorji Ġermaniżi tal-Federazzjoni u tal-Länder (minn hawn 'il quddiem "SAs DE") ipprezentaw l-abbozz ta' deċiżjoni tagħhom li fih ir-rekwiżiti ta' akkreditazzjoni għal korp ta' monitoraġġ tal-kodiċi ta' kondotta lill-Bord, fejn talbu l-opinjoni tiegħu skont l-Artikolu 64(1)(c) tal-GDPR, għal approċċ konsistenti fil-livell tal-Unjoni. Id-deċiżjoni dwar il-kompletezza tal-fajl ittiegħdet fit-13 ta' Frar 2020.
2. F'konformità mal-Artikolu 10(2) tar-Regoli ta' Proċedura tal-Bord, minhabba l-kumplessità tal-kwistjoni kkonċernata, il-President iddeċieda li jestendi l-perjodu ta' adozzjoni inizjali ta' tmien ġimgħat b'sitt ġimgħat oħra.

2 VALUTAZZJONI

2.1 Raġunament generali tal-Bord rigward l-abbozz tar-rekwiżiti ta' akkreditazzjoni sottomess

3. Ir-rekwiżiti kollha tal-akkreditazzjoni sottomessi lill-Bord għal opinjoni jridu jindirizzaw b'mod sħiħ il-kriterji tal-Artikolu 41(2) tal-GDPR u għandhom ikunu konformi mat-tmien oqsma deskritti mill-Bord fit-taqsimha tal-akkreditazzjoni tal-Linji Gwida (Taqsimha 12, paġni 21-25). L-opinjoni tal-Bord għandha l-

għan li tiżgura l-konsistenza u l-applikazzjoni korretta tal-Artikolu 41(2) tal-GDPR fir-rigward tal-abbozz ipprezentat.

4. Dan ifisser li, meta jiġu abbozzati r-rekwiżiti għall-akkreditazzjoni ta' korp għall-monitoraġġ tal-kodiċijiet skont l-Artikoli 41(3) u 57(1)(p) tal-GDPR, l-SAs kollha għandhom ikopru dawn ir-rekwiżiti bażiċi ewlenin previsti fil-Linji Gwida, u l-Bord jista' jirrakkomanda li l-SAs jemendaw l-abbozzi tagħhom kif meħtieġ biex jiżguraw il-konsistenza.
5. Il-kodiċijiet kollha li jkopru l-awtoritajiet u l-korpi mhux pubbliċi huma meħtieġa li jkollhom korpi ta' monitoraġġ akkreditati. Il-GDPR jitlob espressament lill-SAs, lill-Bord u lill-Kummissjoni biex "jinkoraġġixxu t-tfassil ta' kodiċijiet ta' kondotta maħsuba biex jikkontribwixxu għall-applikazzjoni xierqa tal-GDPR, billi jiġu kkunsidrati l-karatteristiċi speċifiċi tad-diversi setturi tal-ipproċessar u l-ħtiġijiet speċifiċi ta' imprizi mikro, żgħar u ta' daqs medju." (L-Artikolu 40(1) tal-GDPR). Għalhekk, il-Bord jirrikonoxxi li r-rekwiżiti jeħtieġ li jaħdmu għal tipi differenti ta' kodiċijiet, japplikaw għal setturi ta' daqs differenti, jindirizzaw diversi interessi involuti u jkopru attivitajiet ta' pproċessar b'livelli differenti ta' riskju.
6. F'xi oqsma, il-Bord jappoġġa l-iżvilupp ta' rekwiżiti armonizzati billi jhegġegħ lill-SA tikkunsidra l-eżempji pprovduti għall-finijiet ta' kjarifika.
7. Meta din l-opinjoni tibqa' siekta dwar rekwiżit speċifiku, dan ifisser li l-Bord mhux qed jitlob lill-SAs DE biex jieħdu azzjoni ulterjuri.
8. Din l-opinjoni ma tirriflettix fuq punti pprezentati mill-SAs DE, li huma barra mill-kamp ta' applikazzjoni tal-Artikolu 41(2) tal-GDPR, bħal referenzi għal-leġiżlazzjoni nazzjonali. Minkejja dan, il-Bord josserva li l-leġiżlazzjoni nazzjonali għandha tikkonforma mal-GDPR, fejn meħtieġ.

2.2 Analizi tal- abbozz tar-rekwiżiti ta' akkreditazzjoni tal-SAs DE għall-korpi ta' monitoraġġ tal-Kodiċi ta' Kondotta

9. Filwaqt li jittieħed inkunsiderazzjoni li:
 - a. L-Artikolu 41(2) tal-GDPR jipprovdi lista ta' oqsma ta' akkreditazzjoni li korp ta' monitoraġġ jeħtieġ jindirizza sabiex jiġi akkreditat;
 - b. L-Artikolu 41(4) tal-GDPR jeħtieġ li l-kodiċijiet kollha (minbarra dawk li jkopru l-awtoritajiet pubbliċi skont l-Artikolu 41(6)) ikollhom korp ta' monitoraġġ akkreditat; u
 - c. L-Artikolu 57(1)(p) u (q) tal-GDPR jipprovdi li awtorità superviżorja kompetenti għandha tabbozza u tippubblika r-rekwiżiti ta' akkreditazzjoni għall-korpi ta' monitoraġġ u tmexxi l-akkreditazzjoni ta' korp għall-monitoraġġ ta' kodiċijiet ta' kondotta.

il-Bord huwa tal-fehma li:

2.2.1 KUMMENTI ĠENERALI

10. Għal raġunijiet ta' konsistenza, il-Bord ihegġegħ lill-SAs DE biex jużaw it-terminoloġija tal-Linji Gwida fl-abbozz tar-rekwiżiti ta' akkreditazzjoni u jissostitwixxu l-kelma "kriterji" bil-kelma "rekwiżiti" fit-titolu tal-abbozz tar-rekwiżiti ta' akkreditazzjoni.
11. Il-Bord jinnota li fil-parti introduttorja taħt it-taqsimha 3 tal-abbozz tar-rekwiżiti ta' akkreditazzjoni tal-SAs DE, li tiddefinixxi s-setgħat tal-korp ta' monitoraġġ, huwa ddikjarat li r-relazzjoni bejn il-korp ta'

monitoraġġ u l-membri tal-kodiċi hija soġġetta għal regolamentazzjoni permezz ta' ftehim tad-dritt privat. Il-Bord jenfasizza li n-natura vinkolanti tar-regoli tal-kodiċi ta' kondotta, inklużi dawk li jipprevedu l-mekkaniżmu ta' monitoraġġ, tirriżulta mill-adeżjoni (semplici) tal-membri tal-kodiċi mal-kodiċi, kif ukoll mis-sħubija tagħhom fl-assoċjazzjoni rappreżentattiva. Filwaqt li l-arranġamenti kuntrattwali mhumix, per se, esklużi, il-Bord huwa tal-fehma li l-elementi essenzjali tal-funzjoni tal-korp ta' monitoraġġ jenhtieg li jiġu inklużi fil-kodiċi nnifsu. Jistgħu jiżdiedu klawżoli addizzjonali fil-forma ta' ftehim jew ta' kuntratt bejn il-korp ta' monitoraġġ u l-membri tal-kodiċi, dment li dawn ma jinvolvu varjazzjoni fl-elementi essenzjali tal-funzjoni tal-korp ta' monitoraġġ, kif stabbilit fil-kodiċi. Għalhekk, il-Bord jirrakkomanda lill-SAs DE biex jispeċifikaw li l-elementi ewlenin tal-funzjoni tal-korp ta' monitoraġġ se jiġu inklużi fil-kodiċi ta' kondotta.

2.2.2 INDIPENDENZA

12. Il-Bord josserva li l-abbozz tar-rekwiżiti ta' akkreditazzjoni ma jagħmilx referenza esplicita għal "responsabbiltà" bħala wieħed mill-erba' oqsma li fihom il-korp ta' monitoraġġ għandu juri indipendenza. Il-Bord iqis li l-indipendenza tal-korp ta' monitoraġġ għandha tintwera f'erba' oqsma: 1) Proċeduri legali u ta' teħid ta' deċiżjonijiet, 2) finanzjarji, 3) organizzattivi u 4) responsabbiltà.² Għalhekk, il-Bord jirrakkomanda li l-SAs DE jinkludu l-obbligu esplicitu li juru indipendenza fir-rigward tar-responsabbiltà tal-korp ta' monitoraġġ.
13. Il-Bord josserva li l-paragrafu introduttorju taħt it-taqsim 2.2 tal-abbozz tar-rekwiżiti ta' akkreditazzjoni tal-SAs DE jirreferi għall-indipendenza tal-korp ta' monitoraġġ fir-rigward tas-"suġġett settorjali tal-kodiċi ta' kondotta". Il-Linji Gwida (il-paragrafu 63) jipprovdu aktar informazzjoni dwar kif l-indipendenza tal-korp ta' monitoraġġ tista' tintwera, pereżempju billi tintwera l-indipendenza fir-rigward tal-professjoni, l-industrija jew is-settur li għalih japplika l-kodiċi. Għalhekk, il-Bord iħeġġeġ lill-SAs DE biex jabbozzaw mill-ġdid din il-parti tar-rekwiżiti f'konformità mal-Linji Gwida billi jiddikjaraw, pereżempju, li l-professjoni, l-industrija jew is-settur li għalih japplika l-kodiċi huma inklużi fil-"kwistjoni settorjali".
14. Fir-rigward tat-taqsim 2.2.1 tal-abbozz tar-rekwiżiti ta' akkreditazzjoni tal-SAs DE, il-Bord jieħu nota tal-elementi kollha li juru l-indipendenza tal-korp ta' monitoraġġ fir-rigward tal-istruttura organizzattiva tiegħu. Fost l-oħrajn, huwa ddikjarat li l-korp ta' monitoraġġ ma jistax jiġi penalizzat għat-twettiq tal-kompiti tiegħu. Il-Bord iqis li għandu jiġi ċċarat aktar li l-korp ta' monitoraġġ jassumi r-responsabbiltà għall-attivitajiet tiegħu, u ma jistax jiġi ppenalizzat la mis-sid tal-kodiċi u lanqas mill-membri tal-kodiċi. Għalhekk, il-Bord iħeġġeġ lill-SA DE biex tabbozza mill-ġdid din il-parti tar-rekwiżit sabiex il-korp ta' monitoraġġ ikun protett kontra kwalunkwe tkeċċija jew sanzjoni, diretta jew indiretta, għall-qadi ta' dmirijietu.
15. Il-Bord jinnota r-rekwiżit li l-korp ta' monitoraġġ juri riżorsi finanzjarji adegwati sabiex ikopri pretensjonijiet ta' responsabbiltà, fost l-oħrajn (it-taqsim 2.2.2 tal-abbozz tar-rekwiżiti ta' akkreditazzjoni tal-SAs DE). Madankollu, il-Bord huwa tal-fehma li rekwiżit bħal dan jista' jidher ta' piż sproporzjonat għall-intrapriżi żgħir u ta' daqs medju li jistgħu jiġu skoraġġuti milli japplikaw għall-akkreditazzjoni. F'dan ir-rigward, il-Bord jirrakkomanda li l-SAs DE jtaffu l-formulazzjoni ta' din it-taqsim, b'referenza għar-responsabbiltajiet tal-korp ta' monitoraġġ b'mod generali.

² L-EDPB żviluppa dawn l-oqsma f'aktar dettall fl-Opinjoni 9/2019 dwar l-abbozz tar-rekwiżiti ta' akkreditazzjoni tal-SA Awstrijaka għal korp ta' monitoraġġ tal-kodiċi ta' kondotta skont l-Artikolu 41 tal-GDPR.

2.2.3 KUNFLITT TA' INTERESS

16. Fir-rigward tal-attivitajiet u l-proċessi individwali tal-attività ta' monitoraġġ li jistgħu jiġu esternalizzati lil fornituri esterni tas-servizzi (it-taqsim 2.5 tal-abbozz tar-rekwiżiti ta' akkreditazzjoni tal-SAs DE), il-Bord iqis li l-fatt li l-obbligi applikabbli għall-korp ta' monitoraġġ huma applikabbli wkoll għas-sottokuntratturi għandu jiġi ddikjarat b'mod ċar fir-rekwiżiti. Għal din ir-raġuni, il-Bord jirrakkomanda lill-SAs DE biex iżidu l-kliem "u obbligi" wara l-kelma "rekwiżiti" u jħassru l-kelma "essenzjalment" mill-ewwel inċiż taħt it-taqsim 2.5.

2.2.4 PROĊEDURI U STRUTTURI STABBILITI

17. It-Taqsim 2.6.1.2 tal-abbozz tar-rekwiżiti ta' akkreditazzjoni tal-SAs DE tiddikjara li l-korp ta' monitoraġġ se jivvaluta jekk il-membri tal-kodiċi humiex kapaci jimplimentaw il-kodiċijiet ta' kondotta billi jwettqu "kampjunar aleatorju rappreżentattiv". Skont l-Artikolu 41(2)(b) tal-GDPR u l-paragrafi 70 u 71 tal-Linji Gwida, il-korp ta' monitoraġġ se jkollu bżonn ikollu strutturi u proċeduri ta' governanza xierqa, li jippermettulu jivvaluta b'mod adegwat l-eligibbiltà tal-kontrolluri u l-proċessuri biex jiffirmaw u jikkonformaw mal-kodiċi. Il-Bord jistaqsi kif il-valutazzjoni bbażata fuq kampjunar aleatorju rappreżentattiv tista' tissodisfa r-rekwiżiti stabbiliti fil-paragrafu 71 tal-Linji Gwida, li jitolbu li *"proċeduri komprensivi ta' skrutinju"* għandhom ikunu fis-seħh sabiex *"jivvalutaw b'mod adegwat l-eligibbiltà tal-kontrolluri u l-proċessuri biex jiffirmaw u jikkonformaw mal-kodiċi"*. Għalhekk, il-Bord jirrakkomanda li l-SA DE tħassar ir-referenza għal "kampjunar aleatorju rappreżentattiv".
18. It-Taqsim 2.6.1.3 tal-abbozz tar-rekwiżiti ta' akkreditazzjoni tal-SAs DE, li tirreferi għall-verifika tal-applikazzjoni u l-monitoraġġ tal-konformità mal-kodiċi ta' kondotta, tidher li tnaqqas il-proċeduri possibbli ta' monitoraġġ. Skont il-kuntest tal-kodiċi ta' kondotta, il-Bord iqis li varjetà akbar ta' proċeduri ta' monitoraġġ tista' twassal ukoll għal verifika effiċjenti tal-applikazzjoni u l-monitoraġġ tal-konformità mal-kodiċi ta' kondotta. Għal din ir-raġuni, il-Bord iħeġġegħ lill-SAs DE biex jabbozzaw mill-ġdid din it-taqsim. Pereżempju, jistgħu jiġu inklużi referenzi għal spezzjonijiet ad hoc f'każ ta' lmenti kontra membru ta' kodiċi partikolari jew fuq żjarat fuq il-post biex tiġi vvalutata l-konformità mal-kodiċi, f'konformità mal-paragrafu 72 tal-Linji Gwida.
19. Il-Bord jinnota li, fir-rigward tat-tfassil tal-kodiċi ta' kondotta rilevanti, jistgħu jinholqu kompiti addizzjonali għall-korpi ta' monitoraġġ tal-kodiċi ta' kondotta rispettiv (it-taqsim 2.6.1.5 tal-abbozz tar-rekwiżiti ta' akkreditazzjoni tal-SAs DE). Il-Bord jirrikonoxxi li, iżda jħeġġegħ lill-SA DE biex tiżgura li dawn il-kompiti addizzjonali ma jfixklux l-effettività u l-imparzjalità tal-attivitajiet ta' monitoraġġ tal-korp ta' monitoraġġ.

2.2.5 INDIRIZZAR TAL-ILMENTI B'MOD TRASPARENTI

20. Il-Bord jinnota li t-taqsim 4.2 tal-abbozz tar-rekwiżiti ta' akkreditazzjoni tal-SAs DE tiddikjara li l-pubblikazzjoni tal-ilmenti għandha titwettaq kemm mill-korp ta' monitoraġġ kif ukoll mill-membri tal-kodiċi. Jistgħu jsiru kunsiderazzjonijiet simili fir-rigward tat-taqsim 3.1 tal-abbozz tar-rekwiżiti ta' akkreditazzjoni ddedikati għall-obbligi tal-membri tal-kodiċi li jipprovdu lill-korp ta' monitoraġġ bid-dettalji ta' kuntatt u l-persuni ta' kuntatt tal-membri tal-kodiċi. Il-Bord iħeġġegħ lill-SAs DE biex ma jinkludux l-obbligi imposti fuq il-membri tal-kodiċi fir-rekwiżiti għall-korpi ta' monitoraġġ u jabbozzaw mill-ġdid dawn it-taqsimiet kif meħtieġ.

3 KONKLUŻJONIJIET / RAKKOMANDAZZJONIJIET

21. L-abbozz tar-rekwiżiti ta' akkreditazzjoni tal-Awtoritajiet Superviżorji Ġermaniżi tal-Federazzjoni u tal-Länder jista' jwassal għal applikazzjoni inkonsistenti tal-akkreditazzjoni tal-korpi ta' monitoraġġ u jeħtiegħ li jsiru l-bidliet li ġejjin:
22. Rigward il-*kummenti generali*, il-Bord jirrakkomanda li l-SAs DE:
 1. jispeċifikaw, fit-taqsimi 3, li l-elementi ewlenin tal-funzjoni tal-korp ta' monitoraġġ se jiġu inklużi fil-kodiċi ta' kondotta.
23. Rigward l-*indipendenza*, il-Bord jirrakkomanda li l-SAs DE:
 1. jinkludu l-obbligu espliċitu li tintwera indipendenza fir-rigward tar-responsabbiltà tal-korp ta' monitoraġġ.
 2. jabbozzaw mill-ġdid it-taqsimi 2.2.2 li tiddekrivi r-responsabbiltajiet tal-korp ta' monitoraġġ b'mod ġenerali, fir-rigward tal-adegwatezza tar-riżorsi finanzjarji tiegħu.
24. Rigward il-*kunflitt ta' interess*, il-Bord jirrakkomanda li l-SAs DE:
 1. iżidu l-kliem "u obbligi" wara l-kelma "rekwiżiti" u jħassru l-kelma "essenzjalment" mill-ewwel inċiż taħt it-taqsimi 2.5.
25. Rigward il-proċeduri u l-istrutturi stabbiliti, il-Bord jirrakkomanda li l-SAs DE:
 1. iħassru r-referenza għal "kampjunar aleatorju rappreżentattiv" mit-taqsimi 2.6.1.2.

4 RIMARKI FINALI

26. Din l-opinjoni hija indirizzata lill-awtoritajiet superviżorji Ġermaniżi tal-Federazzjoni u tal-Länder u se ssir pubblika skont l-Artikolu 64(5)(b) tal-GDPR.
27. Skont l-Artikolu 64(7) u (8) tal-GDPR, l-SAs DE għandhom jikkomunikaw lill-President permezz ta' mezzi elettronici fi żmien ġimagħtejn wara li jirċievu l-opinjoni, jekk humiex se jemendaw jew iżommu l-abbozz ta' deċiżjoni tagħhom. Fl-istess perjodu, huma għandhom jipprovdu l-abbozz ta' deċiżjoni emendat jew meta ma jkollhomx l-intenzjoni li jsegwu l-opinjoni tal-Bord, huma għandhom jipprovdu r-raġunijiet rilevanti li għalihom ma għandhomx l-intenzjoni li jsegwu din l-opinjoni, b'mod sħiħ jew parzjali.
28. L-SAs DE għandhom jikkomunikaw id-deċiżjoni finali lill-Bord għall-inklużjoni fir-registru tad-deċiżjonijiet li kienu soġġetti għall-mekkaniżmu ta' konsistenza, skont l-Artikolu 70(1)(y) tal-GDPR.

Għall-Bord Ewropew għall-Protezzjoni tad-Data

Il-President

(Andrea Jelinek)